

QORTI KOSTITUZZJONALI

IMHALLFIN

**S.T.O. NOEL V. ARRIGO LL.D. - PRESIDENT
ONOR. JOSEPH D. CAMILLERI B.A., LL.D.
ONOR. JOSEPH A. FILLETTI B.A. LL.D., A.R.HIST.S.**

Seduta ta' nhar il-Gimgha, 28 ta' Gunju, 2002

Numru

Rikors Numru: 2850/96

John Bundy u Clyde Puli

vs

Awtorita` tax-Xandir

B`citazzjoni pprezentata fit-2 t'Ottubru 1996 quddiem il-Prim`Awla tal-Qorti Civili l-appellati John Bundy u Clyde Puli kienu talbu, fil-qosor, illi ghemil ta` l-Awtorita` appellanti (konvenuta f`dik il-kawza) jigi dikjarat null u bla ebda effett fil-ligi. Minkejja illi ma hemmx menzjoni specifika fl-att tac-citazzjoni ta` l-artiklu 469A tal-Kap.12 tal-Ligijiet ta` Malta huwa ovvju minn ezami ta` l-istess citazzjoni li t-talbiet attrici kienu bbazati fuq is-sub incizi (b) (ii) u (iii) ta` dan l-artiklu. Kwindi l-kawza kienet tirrientra fil-kompetenza ordinarja ta` l-Ewwel Onorabbli Qorti.

B`sentenza tat-3 t`Ottubru 2001 il-Prim`Awla tal-Qorti Civili filwaqt li cahdet l-eccezzjonijiet ta`l-Awtorita` konvenuta, laqghet it-talbiet attrici u ddikjarat li l-ordnijiet moghtija mill-Awtorita` konvenuta kienu nulli u bla effett fil-ligi.

Fil-konsiderazzjonijiet taghha l-Prim`Awla tal-Qorti Civili apparti milli kkonsidrat il-provvedimenti ta` l-istess artiklu 469A tal-Kapitlu 12, u diversi artikli tal-Kapitlu 350 li huwa l-Att li jirregola x-Xandir, ezaminat ukoll fid-dettall l-Artiklu 119 tal-Kostituzzjoni li jitratta dwar il-funzjoni ta` l-imsemmija Awtorita` tax-Xandir.

Minn din is-sentenza l-Awtorita` konvenuta appellat quddiem il-Qorti ta` l-Appell permezz ta` rikors tal-15 t`Ottubru 2001. Dan l-appell gie deciz b`sentenza tal-Qorti ta` l-Appell tal-31 ta` Mejju 2002 fejn, ghar-ragunijiet hemm moghtija, l-appell gie michud u s-sentenza appellata kkonfermata. L-Awtorita` appellanti pero` ipprezentat rikors identiku quddiem din il-Qorti fejn ukoll talbet, ghar-ragunijiet hemm moghtija, illi s-sentenza moghtija mill-Onorabbli Prim`Awla tal-Qorti Civili fit-3 t`Ottubru 2001 tigi revokata u mhassra. Dan l-Appell x`aktarx li gie intavolat quddiem l-odjerna Qorti x`aktarx ai termini ta` l-Artiklu 95 (2) (d) u (f) tal-Kostituzzjoni.

Ikkunsidrat;

Illi l-ligi procedurali taghha tikkontempla principalment li minn decizjonijiet tal-Prim`Awla tal-Qorti Civili jsir appell lill-Qorti ta` l-Appell. L-Artiklu 34, infatti, tal-Kapitlu 12 jipprovdi *“Hlief meta jkun hemm provdut mod iehor f`dan il-Kodici jew f`kull ligi ohra, mis-sentenzi tal-Prim`Awla tal-Qorti Civili jista` isir appell lill-Qorti ta` l-Appell”*. Fost dawk id-decizjonijiet li tista` tiehu l-Prim`Awla tal-Qorti Civili hemm dawk li jirrigwardaw l-Artiklu 469A ta` l-istess Kapitlu 12 li jaghmilha car illi *Il-Qrati tal-Gustizzja ta` kompetenza civili ghandhom gurdizzjoni biex jistharrgu l-validita` ta` xi ghemil amministrattiv jew li jiddikjaraw dak l-ghemil null, invalidu jew minghajr effett .....*” (Artiklu 469A (i)). Il-gurdizzjoni tal-Qrati ta`kompetenza civili hija radikata f`dan l-artiklu anke f`ezami ta` ghemil amministrattiv fejn dan *“jikser il-kostituzzjoni”* (sub inciz (a)); allegazzjoni pero` li qatt ma saret mill-atturi, appellanti f`din il-kawza, peress illi huwa ovvju li l-premessi taghhom huma bbazati fuq is-sub inciz (b) u mhux fuq is-sub inciz (a) ta` dan l-artiklu.

Ikkunsidrat;

Illi huwa minnu li l-Ewwel Qorti fil-konsiderazzjonijiet taghha ezaminat ukoll il-provvedimenti tal-Kostituzzjoni in kwantu ghal poteri u funzjonijiet ta` l-Awtorita` appellanti. Dan pero` kienet tenuta li taghmlu mhux biss in vista tal-gurisprudenza ricenti tal-Qrati taghna li kull Qorti

trid tosserva l-ligijiet kollha ta' pajjizna inkluz l-ghola ligi ta' l-istess pajjiz, l-istess Kostituzzjoni, izda kienet ukoll tenuta li taghmlu in vista ta' l-eccezzjonijiet preliminari li validament gew moghtija mill-Awtorita' appellanti, konvenuta fil-kawza fuq imsemmija.

Ikkunsidrat;

FL-isfond ta' l-Artiklu 95 (2) (f) tal-Kostituzzjoni u tal- l-konsiderazzjonijiet kollha fuq maghmula din il-Qorti jidhrilha illi l-appell odjern mhux xi wiehed frivolu jew vessatorju, izda huwa wiehed certament superfluwu, almenu f'dan l-istadju. Infatti bis-sentenza moghtija mill-Onorabbli Qorti ta' l-Appell fil-31 ta' Mejju 2002, il-mertu kollu fil-vertenza odjerna bejn il-partijiet gie indirizzat debitament u b'mod li dan il-kaz partikolari ma jinhtieg l-ebda intervent ulterjuri minn din il-Qorti.

Ghal dawn il-motivi:

Tastjeni li tkompli tiehu aktar konjizzjoni tal-kaz u tordna li l-appell odjern jitnehha minn fuq il-lista.

L-ispejjez ghandhom jigu sopportati mill-Awtorita' tax-Xandir, appellanti.

App. Civ. 2850/96

Dep/Reg

gs